

L-Isqof Fra Davide Cocco Palmieri u l-ambjent naturali ...

Il-Protagonisti marbuta mal-Kappella ta' San Pawl tal-Qlejgħa

Is-Sur Louis Vassallo (kitba u ritratti)

F'din id-dawra li qegħdin nagħmlu flimkien permezz ta' dan l-annwal maħruġ mis-Socjetà Filarmonika Santa Marija, din is-sena l-attenzjoni tagħna se ddu fuq kappella ohra helwa li nsibu fil-limiti tal-Mosta. Din hi ddedikata lil San Pawl, li tinsab eżattament f'nofs Wied il-Qlejgħa fejn biswitu nsibu d-Chadwick Lakes. L-isem tagħha ma ddakkarx biss minn dan il-wied, iżda wkoll mill-inhawwi li jdawruha, magħrufa bhala 'tal-Mingiba'. Din il-kappella toffri wiehed mill-isbah kwadri mlewna bejn ir-Rabat u l-Mosta. Peress li hi maqtugħa minn kull bini u mdawra biss bil-beraħ tal-kampanja, tiġbed l-attenzjoni ta' kull min jinzerta għaddej minn dawn l-inhawwi. Il-biċċa l-kbira ta' din l-art hija proprjetà privata tal-familja Testaferrata Bonici, fejn allura, din il-kappella tippartieni wkoll lill-istess familja ta' demm nobbli.


Kullana ta' ismijiet

Hawnhekk, wiehed għandu jiltaqa' ma' għalqa partikulari msejja 'L-Gherien'. Fiha jinsab katakombi li kien iservi għad-dfin tal-mejtin tal-ewwel Insara li kienu jgħammru fil-Mosta. L-awtur J.J.Camilleri, fl-annwal tal-1997 maħruġ minn din l-istess socjetà muzikali, kiteb li 'Tal-Qlejgħa' tfisser naħa għolja u tista' tfisser wkoll kastell żgħir. Jekk inwessghu dan il-kwadru pittoresk, niltaqgħu wkoll mal-inhawwi 'Ta' Buqana' li tinsab int u nieżel mill-Imdina, qabel ma taqbad it-trejqa li tiehdok għal Ta' Qali. L-istess J.J.Camilleri jtarrfilna li Ta' Buqana jsejhuha hekk għall-kanali tal-ilma. Kif rajna digà, isem il-wied iddakar u twaħhad mal-istorja tal-kappella

minhabba l-ilma li jgħaddi minn taht iz-zuntier tagħha. Il-Wied tal-Qlejgħa jibqa' sejjer għal 'Wied Hanżira' li jinsab ffit metri bogħod. J.J.Camilleri jsostni li 'Il-Hanżira' jgħidu li jisimha hekk, għax wara xita qawwijja, kemm-il darba il-wied garr lejn din in-naħa perikoluża għadd ta' hnieżer li kienu jirgħu fil-qrib. Preċiżament, Wied Hanżira jinsab f' dik il-parti bejn il-kappella ta' San Pawl tal-Qlejgħa u l-Knisja tal-Isperanza. Minn hawnhekk, fi żminijietna l-għaqdjet pirotekniċi Mostin qegħdin jaharqu l-murtali matul il-jiem tal-festa ta' Santa Marija. Bla dubju ta' xejn, Wied il-Qlejgħa u l-inhawwi li jdawwruh huma postijiet ideali għal xi harġa mal-familja jew mal-hbieb, l-aktar meta x-xitwa tkun fl-aqwa tagħha. Meta tohroġ xi ġurnata sabiħa, ngħidu ahna l-Hadd wara nofsinħar, x'hemm isbah milli tagħmel passejn f' dawn l-inhawwi fejn tkun tista' tapprezza s-seher tan-natura fil-kwiet u l-ġabra ta' madwarek!

Post strateġiku

Il-post strateġiku ta' din il-kappella, dejjem qajjem suspetti biex jiġi deċiż eżattament il-lokalità tagħha. E.B.Vella fil-ktieb 'Storja tal-Mosta' jgħidilna li din tinsab 'fil-limiti parrokkjali ta' l-Imdina'. Filwaqt li Joe Balzan fir-rubrika tiegħu 'Kont Taf li...' li dehret fil-ġurnal 'It-Torċa' tas-16 ta' Jannar 2000, jidher li kien indeċiż f' din il-biċċa. Huwa kiteb li 'fuq din il-knisja dejjem kien hemm kwistjoni dwar ma' min tagħmel bhala proprjetà'. Il-parroċċa tal-Mosta tghid li hi tagħha, waqt li l-Kapitlu tal-Katidral jgħid li taqa' taht il-ġurisizzjoni tiegħu. Meta jien stess intervistajt lir-rettur tagħha fl-1999, il-Patri Frangiskan Adrijanu Ġużepi Cachia qalli, li għalkemm tagħmel mal-Kapitlu tal-Katidral tal-Imdina, din il-kappella hi proprjetà assoluta tal-familja Testaferrata Bonici. Dan it-tagħrif ikkonfermah, il-mibki iżda żgur qatt minsi Dun Salv Magro, li fejn jidhlu kappelli fil-periferija tal-Mosta, dejjem kien punt ta' riferenza. Dun Salv kien qalli wkoll kif fl-imghoddi t-trejqa l-antika li taqam Wied il-Qlejgħa permezz ta' tliet arkati tal-ġebel, kienet iservi ta' linja li tifred ir-Rabat mill-Mosta. Meta wiehed iħares minn fuq l-arkati, b' dahru lejn l-Imdina, fuq il-lemin tiegħu jara l-kappella ta' San Pawl, waqt li fuq ix-xellug jilmah il-kappella ta' Santa Marija 'Taž-Żejfi', li tagħmel mal-konfini tal-Mosta. Imma anke hawn jerga' jfiegħ id-dubju għax E.B.Vella jsostni li l-kappella taž-Żejfi 'qiegħda fil-limiti parrokkjali tal-Imdina'. Pero', hawnhekk irridu noqogħdu attenti biex ma nħalltux il-konfini mal-limiti parrokkjali. Tant hu hekk li mappa turistika li kien hareġ il-Kunsill Lokali tal-Mosta, turi fost il-bosta postijiet storiċi li nsibu fil-Mosta,



Dawn l-inhawwi joffru sfond mill-aqwa għal xi artist biex ipitter il-pajsagg Malti

il-kappella li fuqha illum xhetna l-attenzjoni taghna. Imma meta wiehed iqalleb l-aħhar harġa tad-Direttorju Parrokkjali tas-sena 2006 li hareġ l-Arcipriet tal-Mosta, ma nsibu l-ebda riferenza għaliha! Imma kollox ma' kollox, f' belt twelidna nsibu 'Triq San Pawl tal-Qlejgħa' li tixhed kemm din il-kappella hi għal qalb il-poplu Mosti.


Il-patri u sieħbu toni

Madwar tlettax-il sena ilu, Patri Adrijanu tgharrafli li l-amministratur ta' din il-kappella hu t-Tabib Alexander Cachja Zammit. Il-patri stqarr ukoll li l-imfietah u ċ-ċwieviet kien għaddihomlu Salvu Agius, magħruf mal-Mostin bħalu 'Il-Bonu'. Sakemm miet, dan ir-raġel twajjeb kellu f'idejha l-imfietah kollha tal-kappelli li jinsabu fil-periferija tal-Mosta. Sahansitra kellu l-aċċess biex jiftaħ il-kappella ta' Santa Katarina li tinsab f'Wied il-Għasel imma li tagħmel mal-Parroċċa tan-Naxxar! Intant, dan il-patri kien beda jiehu hsieb din il-kappella fi żmien meta l-għażiż Mons. Dun Bert Bezzina, kien Arcipriet tal-Parroċċa tal-Mosta. Kemm il-patri Frangiskan u kif ukoll sieħbu Toni Micallef li hu voluntier Mosti li għex u trabba f' razzett f'dawn l-inhawwi, ħabirku kemm felhu biex jatrezzaw bl-aqwa mod dan il-maqdes devot u kif ukoll isewwu l-ħsara li kienu wettqu xi vandali għall-ħabta tal-Milied tal-1998. F'dan l-att kundannabbli, dawn il-persuni rresponsabbli kienu kissru l-bieb ta' barra u l-antiporta, daħlu ġewwa u minn hemm serqu xi ornamenti. Snin qabel, mill-kampnar kienet insterqet il-qanpiena. Izda t-tnejn li huma, ħadu l-opportunità biex jizzu ħajr lil dawk in-nies ta' rieda tajba li għoġobhom joffru għajnunna finanzjarja sabiex ikunu jistgħu jithallsu l-ispejjeż tax-xoġhol li jkun sar.

L-origini tagħha

Il-kappella li naraw illum, inbniet flok oħra ferme qdem minnha. Dan ma jfissirx li nbnet eżattament fejn kienet l-origini. Dan jikkonfermah E.B.Vella nnifsu meta kiteb 'giet mibnija mill-ġdid fuq pjanta isbah u f' post aħjar'. L-istess kittieb jagħti hjiel dwar il-kappella l-antika meta stqarr li 'fl-1615, f'din il-knisja kien hemm il-kwadru tal-konverżjoni ta' San Pawl...'

Fil-programm tal-festa tas-Socjeta' F i l a r m o n i k a Nicolo' Isouard tal-1999, Tony Terribile meta jsemmi dwar l-origini tagħha jgħid li 'magħha wkoll kien hemm ċimiterju li fiha kienu jindifnu bosta nies tal-inhawwi'. Fil-kteb ta' Stanley Mangion dwar l-erba' żjajjar pastorali fil-Mosta tal-Isqof Fra Davide Cocco Palmieri, insibu xi dettalji utli dwar kif kienet il-kappella




Il-kappella solitarja ta' San Pawl tal-Qlejgħa, imħaddna b' ambjent naturali mill-isbah.

originali. Dan insibuh imnizzel fl-ewwel viżta, dik ta' bejn l-24 u s-26 ta' Novembru 1686. Mangion jgħidilna li sidha kienet Elenora Testaferrata, iddedikata lil San Pawl Appostlu fl-art imsejha 'Ta' Mingiba'. Il-bejt tal-ġebel kien jistrieħ fuq tliet hnejjiet. Kellha bieb iħares lejn il-punent b' zuntier quddiemha mdawwar b' ħajt. Fuq il-bejt kien hemm kampnar b' żewġ hnejjiet li jixxiebhu, imma ma' kellhomx qanpiena mdendla. Din kienet tinsab ġewwa l-istess kappella. Fiha kont issib artal wiehed tal-ġebel li kien mibni taħt il-hnejja u kien magħmul minn mejda u tliet skabelli jew targiet imżewġin bil-kuluri. Fuqu kien hemm sett gandlieri tal-injam u salib. Kellu wkoll it-tabelli tal-glorja, tas-salm tal-ħasil tal-idejn u tal-evanġelju ta' San Ġwann. L-Isqof kien innota li l-kappella kienet mingħajr sigġijiet u kienet fi stat ħażin ħafna. Il-pittura titulari kellha partijiet imqattgħin, fejn kienet tirrappreżenta x-xbieha ta' San Pawl kif ukoll ix-xbieha tal-Beata Vergni Marija bil-Bambin Ġesù fuq in-naħa ta' quddiem. Din il-kappella kellha kalċi bil-patena kif ukoll missal. Kellha wkoll xi hwejjeġ oħra ta' ħtieġa għas-sagrificċju tal-quddies. Dawn kienu jinżammu f' armarju tal-injam li kien hdejn l-artal fuq in-naħa tal-epistola. Quddiem l-artal kien imdendel lampier maħdum minn tahlita ta' fidda u ċomb, b' imnara li kienet tinxtegħel kull nhar ta' Sibt u fil-festi tal-preċett. Il-festa kienet tiġi ċċelebrata nhar il-25 ta' Jannar, jum it-tifkira tal-konverżjoni tal-istess qaddis, bil-kant tal-ewwel għasar u quddies kantata. Maż-żmien iżda, in-nuqqas ta' interess wassal għall-abbandun totali tagħha. Għamlet żmien twil hekk sakemm fis-seklu sbatax, inbniet din li naraw illum.

Minn taħt il-lenti tal-isqof

Fit-tieni żjara tal-Isqof Fra Davide Cocco Palmieri bejn it-3 u l-14 ta' Mejju 1693, ra b' għajnejh il-kappella l-ġdida mibnija fuq sisien ġodda minflok dik mimlija biż-żmien. Imma kienet għadha fi stat li tiġi armata u mżejna minn ġewwa. Kienet għadha bla kwadru titulari u nieqsa minn dawk il-hwejjeġ mitluba biex ikun iċċelebrat is-sagrificċju tal-quddies. L-Isqof amar li d-dħul kollu għandu jmur biex din il-kappella tkompli tintrama u tiżzejjien u biex fost hwejjeġ oħra, issir il-pittura. Waqt it-tielet żjara bejn l-4 u l-5 ta' Ottubru 1699, l-imsemmi Isqof innota f'din il-kappella titjib sostanzjali, għalkemm ordna xi affarijiet li għandhom jitrangaw jew isiru oħrajn ġodda bħal ngħidu aħna, l-erba' gandlieri tal-injam indurati bil-fidda u b' salib li fuqu jkollu x-xbieha ta' Santissimu



Il-Mosta bejn is-snin 1686 u 1709 fid-dawl tal-erba' żjajjar pastorali tal-Isqof ta' Malta Fra Davide Cocco Palmieri
Il-qoxra tal-kteb ta' Stanley Mangion fejn turi l-pittura tal-Isqof Cocco Palmieri. Kien hu li għażel l-10 ta' Frar biex f' dan il-jum jiġi ċċelebrat in-Nawfragju ta' Missierna San Pawl.


Kurċifiss. Sa din iż-żjara pastorali, il-kappella rurali ta' San Pawl 'Tal-Mingiba' kienet tiċċelebra l-festa tagħha nhar il-25 ta' Jannar. Iżda sar-raba' viżta tal-Isqof Cocco Palmieri f' Mejju 1709, il-festa kienet inbidlet għal dik tal-10 ta' Frar biex tfakkar il-wasla tal-apostlu tal-ġnus fil-ġzejjer Maltin.

Ha l-passi mehtieġa

Huwa magħruf li dan l-Isqof habrieki kien devot hafna ta' din il-festa u kien iħoss li l-Knisja Maltija ma kinitx tiċċelebra kif jixraq din it-tifkira. Hu xtaq li jkun hemm jum ieħor partikulari u mhux tibqa' biss ċċelebrata mal-festa liturgika tal-konverżjoni ta' San Pawl. Għaldaqstant meta fl-1692 ħarġet l-ordni mill-Vatikan għat-twaqqif tal-festa tal-protettur għall-provinċja l-Isqof Cocco Palmieri ħataf l-okkażjoni u ħareġ digriet li mhux biss iddikjara l-Appostlu San Pawl bit-titlu tan-Nawfraġju tiegħu f' Malta, iżda ddikjara għall-ewwel darba fl-istorja l-10 ta' Frar bħala l-ġurnata li fiha għandu jiġi ċċelebrat in-Nawfraġju. Iktar tard, hu ha l-passi mehtieġa kollha biex il-ġurnata tal-10 ta' Frar tkun ikkonfermata fis-Sinodu li nżamm fil-Katidral tal-Imdina fl-1703 biex b'hekk tidhol b' mod uffiċjali fil-kalendarju liturgiku mal-festi l-oħra ta' pajjiżna; festa li għandna niċċelebraw bil-kbir sa żminijietna. Għalhekk, ahna l-poplu ta' Malta u Għawdex għandna nkunu ferm grati lejn dan l-Isqof. Apparti li għoġbu jgħaddilna dan il-kult qaddis u wisq għażiż għalina lkoll, kien tabilhaqq wiehed mill-aqwa rġajja spiritwali li qatt kellha d-djoċesi ta' Malta.

Gawhra prezzjuża

Sabiex nagħtu kwadru komplet ta' din il-kappella li qegħdin niffokaw fuqha din is-sena, jehtieġ li l-istorja toħodna lura sal-proġett tal-bini tagħha mill-ġdid. Din il-gawhra prezzjuża damet tinbena madwar ħames snin. Kien proprju lejliet il-festa ta' San Pawl Nawfragu, nhar id-9 ta' Frar 1695, meta tbierket mill-Kanonku D. Ferdinando Castelletti. Bħall-kumpliment tal-knejjes tagħna, din il-kappella kienet imħollija f' idejn min għandu r-raba' jew bini li fuqhom kien hemm imħolli xi legat. Dan il-legat kien jorbot lis-sid tal-art, biex iżomm il-kappella fi stat tajjeb u biex isiru l-għasrien u quddiesi f' jum il-festa tal-qaddis. Il-bini Barokk tagħha għandu mat-tliet mitt sena. Inbniet fis-sekli sbatax/tmintax meta dan l-istil kien ferm iffittex fil-ġzejjer Maltin.



Parti mit-trejqa l-antika li fl-imghoddi kienet l-uniku aċċess biex taqsam Wied il-Qlejgha permezz ta' tliet arkati tal-ġebel.

Il-faċċata

Il-frontispizju tagħha għandu stil uniku, għax m'hawnx ieħor bħalu f' art twelidna. Minflok kif imdorrijin f' kappelli oħra, hawn naraw li dan jogħla fil-ġnub u jinżel fin-nofs, biex jagħti spazju għal kampnar. Fil-ġnub tiegħu, jitilgħu żewġ skulturi tal-ġebel, f' għamla ta' fjammi tan-nar. Uniku wkoll huwa għat-tifsila taz-zuntier, li għandu forma ta' nofs tond. Fuq dan jitilgħu tliet targiet li jwasslu għall-bieb ewlieni. Minn maġenb il-kappella, tinżel trejqa mhaffra fil-blat li twasslek sa quddiem iz-zuntier. Fuq il-bieb insibu tieqa kwadra li ddawwal il-kappella minn ġewwa. Fil-ġnub tal-faċċata jitilgħu żewġ pilastri skont l-ordni Toskan li jżommu l-frontispizju. F' wiehed mill-ġnub tagħha, għadhom jidhru xi mwiežeb tal-ilma. Għandna naraw ukoll, tieqa ċkejna fil-bieb tal-injam li kienet tippermetti lid-devoti, biex meta l-kappella tkun magħluqa jaraw l-artal u b'hekk jkun jistgħu jtennu b' mod aħjar, xi talba lil Missierna San Pawl. Hdejn il-koxxa tal-bieb, naraw irhama li fuqha hemm miktub bit-Taljan 'Non gode immunita' ecclesiastica'. Skont l-istoriku l-Kav. Joseph Galea, hujgħid fil-ktieb tiegħu 'Art Twelidi', li din mhix hlief twissija għall-kriminali li jkun għamli xi delitt. Id-dehra tagħha llum, tfakkarna fiż-żmien li għadda u mar biex qatt iżjed ma jerga' jiġi lura!

Il-kappella minn ġewwa

Meta wiehed jidhol ġewwa josserva li s-saqaf hu magħmul minn troll u maħdum bi preċiżjoni perfetta. Dan hu l-aqwa xhieda tal-kapaċità artistika ta' min fassal il-pjanta u tal-benneja li hađu hsieb ix-xogħol tal-bini. Tinħass hafna l-inflwenza ta' Lorenzo Gafa' li kien fl-aqwa tal-karriera tiegħu f' dawk iż-żminijiet. Billi fiha ma jidhru l-ebda opri partikolari tal-arti, l-arkitettura tagħha tiġbed l-għajn tal-viżitatur. Ta' min jinnota l-bankijiet tal-ġebel mad-dawra tagħha li hu eżempju klassiku tal-istil arkitoniku ta' dak iż-żmien. Meta tlesta l-bini ta' din il-kappella li naraw illum, tpoġġa l-kwadru titolari li jirrappreżenta n-Nawfraġju ta' San Pawl. F' Ottubru 1979 sehhet maltempata kbira fejn din il-kappella garrbet ħsarat kbar, kawża tal-ilma li dahal ġewwa. Ma ninsewx li din hi mibnija taħt il-livell tat-triq, biswit il-wied. Waqt dik il-maltempata, il-kwadru, garrab diversi tbajja' kawża tal-ilmijiet. Kien fl-2005 li fuq inizjattiva tal-għaqda 'Harsien Patrimonju Mosti' dan il-kwadru tliehed



Dettal tal-kampnar tal-kappella li jagħmel sehem shih mill-frontispizju u li għandu stil uniku, għax m'hawnx ieħor bħalu f' art twelidna



Il-kappella hi mibnija taht il-livell tat-triq, biswit il-wied. Fl-1979 sehhet maltempata kbira fejn garrbet hsarat kbar, kawża tal-ilma li dahal gēwwa.

għal restawr professjonali, fejn l-APS Bank sponsorja l-ispiża kollha. Hemm min jaħseb li l-kwadru hu xogħol ta' Filippu Dingli.

Il-kappella fi żminijietna

Fuq inizzjattiva ta' HPM wkoll, il-kappella giet irrestawrata, immaddfa u mehlusa mill-wajers u kull xorta ta' oġġetti li kienu qed ikerrhu u jagħmlu hsara lill-binja tagħha. Fuq dan ix-xogħol, haddmu il-haddiema tal-Ministeru tar-Riżorsi u l-Infrastruttura tal-Gvern Ċentrali. B' sodisfazzjon nistqarr li fl-ewwel snin tat-Tielet Millenju tal-Kristjaneżmu, din il-kappella tinsab fi stat tajjeb u ffrekwentata min-nies li joqogħdu viċin iċ-*Chadwick Lakes*, ohrajn miż-żoni tal-Blata l-Gholja, Tas-Sriedak u saħansitra miż-Żebbiegħ. Kull nhar ta' Sibt titqaddes quddiesa li tkun tgħodd għal-liturġija tal-Hadd. Mhux l-ewwel darba li għaqdiet differenti għamlu użu minn din il-kappella solitarja. Fosthom insemmi liż-*Żgħażaġh Azzjoni Kattolika tal-lokal*, fejn minn żmien għal żmien organizzaw irtiri u laqgħat ta' talb għall-membri. L-Ghaqda Filantropika Talent Mosti kienet ġibdet xi xeni mill-vidjows tagħha f' dan il-lok, minhabba l-ambjent naturali, folkloristiku u reliġjuż li toffri din il-kappella tassew helwa.

Graffiti fuq il-ħajt

Fis-snin l-imghoddija, din il-kappella kienet devota hafna min-nies li kienu jgħixu fl-inhawi viċin. L-aqwa turija ta' xhieda ta' dan hu n-numru sabih ta' graffiti li naraw minquxa



Fost il-graffiti li nsibu mal-ħitan tagħha, jispikka dan forma ta' xini li d-daqs tiegħu jagħmlu wiehed mill-ikbar li nsibu ma' faċċata ta' knisja fil-gzejjer tagħna.

mal-faċċata tagħha. Dawn jgħoddu għal madwar tletin u juru kemm xwieni, idejn mghollija b' sinjal ta' talb, għasafar, forma ta' salib u kif ukoll qatta' tiben. Jispikka fost dawn, graffiti forma ta' xini li d-daqs tiegħu jagħmlu wiehed mill-ikbar li nsibu ma' faċċata ta' knisja fil-gzejjer Maltin. Għalkemm għaddew sekli shaħ minnn fuqhom, tista' tgħid li għadhom fi stat tajjeb. Dawn fihom infushom huma manifestazzjoni popolari ta' wegħdi magħmula minn baħħara u bdiewa. Wara li jkunu qalghu dak li xtaqu u talbu għalih, kienu jnaqqxu tifikira. Żgur li mhumiex magħmula b' xi arti, imma magħmulin b' attenzjoni biex jagħtu identifikazzjoni tal-ġifen jew xini. Fuq l-origini tagħhom, Tony Terribile jikkonferma li '*fil-biċċa l-kbira tagħhom imorru lura lejn it-tmiem tas-seklu sbatax u l-ewwel nofs tas-seklu dsatax*'. Dawn it-tip ta' simboli mnaqqxa fil-ħitan, jitpoġġew mal-kategorija ta' *ex voto*. Nappella li ldawk li jmorru josservawhom biex ma jagħmlulhom l-ebda hsara. Dawn għandna nibzghu għalihom, għax huma wkoll jagħmlu sehem mill-patrimonju tagħna.

Sfond mill-isbaħ *

U hekk wasalna fi tmiem din il-passiġġata mimlija seher, storja, kult u kurżità li jitwaħħdu ma' xulxin biex jissawru fl-inhawi tal-Mingiba. Illum din il-kappella sservi ukoll f' waqfa ta' mistrieħ, waqt xi mixja f' Wied il-Qlejgħa. Toffri bla dubju, sfond mill-isbaħ għal xi artist biex ipitter il-pajsagħ Malti. Meta jidlam, il-kappella tkun imdawilha permezz ta' rifletturi tad-dawl u kull min ikun geġ mir-Rabat jew l-Imġarr jista' japprezza l-hlewwa fis-sempliċità tagħha.

Referenzi:

1. George Cassar u Joseph G.M. Borg "Il-Mosta, il-Mostin u r-Rotunda tagħhom matul iż-żminijiet" (MALTA, 2007)
2. E.B.Vella u Ohrajn, "Storja tal-Mosta" (Malta, 1986)
3. Stanley Mangion "Il-Mosta bejn is-snin 1686 u 1709 fid-dawl tal-erba' żjajjar pastorali tal-Isqof ta' Malta Fra Davide Cocco Palmieri" (MALTA, 2010)
4. Joseph Galea, "Art Twelidi" (Malta, 1994)
5. Filarmonika Santa Marija- Annwal 1997
6. Filarmonika Nicolo' Isouard- Annwal 1999/ Annwal 2001
7. Kunsill Lokali Mosta "Il-Kunsill Tiegħek" Numru 38, Mejju 2010
8. It-TORĊA, il-Hadd 16 ta' Jannar 2000
9. Parroċċa Mosta "Direttorju Parrokkjali" 2006
10. Ĥajr lil Patri Adrijanu Gużepi Cachia, Dun Salv Magro u Toni Micallef għat-tagħrif li għaddewli.